


உனப இலக்குயா



கவிஞரே
வாணிதாசி

உலகளாவிய பொதுக் கள உரிமம் (CC0 1.0)

இது சட்ட ஏற்புடைய உரிமத்தின் சுருக்கம் மட்டுமே. முழு உரையை <https://creativecommons.org/publicdomain/zero/1.0/legalcode> என்ற முகவரியில் காணலாம்.

பதிப்புரிமை அற்றது

இந்த ஆக்கத்துடன் தொடர்புடையவர்கள், உலகளாவிய பொதுப் பயன்பாட்டுக்கு என பதிப்புரிமைச் சட்டத்துக்கு உட்பட்டு, தங்கள் அனைத்துப் பதிப்புரிமைகளையும் விடுவித்துள்ளனர்.

நீங்கள் இவ்வாக்கத்தைப் படியெடுக்கலாம்; மேம்படுத்தலாம்; பகிரலாம்; வேறு கலை வடிவமாக மாற்றலாம்; வணிகப் பயன்களும் அடையலாம். இவற்றுக்கு நீங்கள் ஒப்புதல் ஏதும் கோரத் தேவையில்லை.

இது, உலகத் தமிழ் விக்கியூடகச் சமூகமும் (<https://ta.wikisource.org>), தமிழ் இணையக் கல்விக் கழகமும் (<http://tamilvu.org>) இணைந்த கூட்டுமுயற்சியில், பதிவேற்றிய நூல்களில் ஒன்று. இக்கூட்டுமுயற்சியைப் பற்றி, <https://ta.wikisource.org/s/4kx> என்ற முகவரியில் விரிவாகக் காணலாம்.



Universal (CC0 1.0) Public Domain Dedication

This is a human-readable summary of the legal code found at
<https://creativecommons.org/publicdomain/zero/1.0/legalcode>

No Copyright

The person who associated a work with this deed has **dedicated** the work to the public domain by waiving all of his or her rights to the work worldwide under copyright law, including all related and neighboring rights, to the extent allowed by law.

You can copy, modify, distribute and perform the work, even for commercial purposes, all without asking permission.

This book is uploaded as part of the collaboration between Global Tamil Wikimedia Community (<https://ta.wikisource.org>) and Tamil Virtual Academy (<http://tamilvu.org>). More details about this collaboration can be found at <https://ta.wikisource.org/s/4kx>.

இன்ப இலக்கியம்

கவிஞரேறு

வாணிதாசன்

(தமிழ் நாடு அரசின் 1979ஆம் ஆண்டின்
பாவேந்தர் விருது பெற்றவர்)

விற்பகள் உரிமை

பாரிந்திலையம்

184. பிராட்வே. சென்னை. 600001

BIBLIOGRAPHICAL DATA

Title of the Book	— Inba Ilakiyam இன்ப இலக்கியம்
Author	— Kavignareru Vanidasan கவிஞரேறு வாணிதாசன்
Language	— Tamil
Edition	— First, 1959 Second, 1979
Copyright holder	— The Author
Paper used	— 10.9 Kg. Shasasayee
Price	— Rs. 2-90
Size of the book	— Crown Octavo
Printing Types used	— 10 point
No of pages	— 44 pages
No of copies	— 1200
Printer	— Novel Art Printers, Madras-14.
Binding	— Paper back
Publisher	— Puduvai Tamizh Kavingnar Mandram, 35 - Periyar Salai (Cuddalore Salai) Puducherry-605 001.
Subject	— Erotic Poem அகப் பாடல்கள்

முதற்பதிப்பின் முன்னுரை

காதலும் வீரமும் தமிழரின் தலைசிறந்த பண்புகள்.
“இன்ப இலக்கியம்” என்பது காதல் இலக்கியமே.

இன்பம் என்பதே துய்த்துணர்வதுதானே. இன்ப இலக்கியத்தில் காலனும் அகவின்பத்தைத் துய்த்துணர்க.

இவ்விலக்கிய நூலை நன்முறையில் அச்சிட்டு வெளிப் படுத்திய வன்னுவர் பண்ணை உரிமையாளர் தோழர் திரு. ந. பழனியப்பன் அவர்க்கு என் நன்றி.

28—4—59

சேவியமேடு

அன்பன்,
வாணிதாசன்

இரண்டாம் பதிப்பு :

புதுவைத் தமிழ்க் கவிஞர் மன்றம்
35, பெரியார் சாலை, (கடலூர்ச் சாலை)
புதுச்சேரி—605 001

பதிப்புரை

தமிழ்மணக்கும் புதுவை மாநிலத்தில் விடுதலைக் குயிலாகப் பாரதியாரும் புரட்சிக் குயிலாகப் பாவேந்தரும் நனிசிறந்தனர். அவர்களின் வழியிலே புதுமைக் குயிலாக வாணிதாசனார் திகழ்ந்தார். கொள்கையில், கொண்ட தமிழனர்வில் மாருமல் வாழ்ந்தார். தம் பாத்திரத்தால் தன்மான உணர்வுத் தண்ணீல மங்காது காத்தார். இவருடைய பாக்கள் இனிமை பயப்பன்; உணர்வைத் தருவன்; எழுச்சியை ஊட்டுவன்; தமிழக மறுமலர்ச்சிக்குப் பெரிதும் துணை நிற்பன.

அன்னுரின் நூற்களை வெளியிடுவதில் யாங்கள் பெருமகிழ்வெய்துகின்றோம். முன்னர் “எழிலோவியம்” எனும் நூலை வெளியிட்டோம். இப்பொழுது “இன்ப இலக்கியத்தை” வெளியிடுகின்றோம்.

இந்நாலே நன்முறையில் அச்சிட்டு உதவிய பாவலர் நாரா. நாச்சியப்பன் அவர்களுக்கு எங்கள் நன்றி.

புதுச்சேரி

17—9—79

} புதுவைத் தமிழ்க் கணிஞர் மன்றம்



வாணிதாசனர் வாழ்க்கைக் குறிப்பு

பிறப்பு : 22—7—1915; புதுவையை அடுத்த வில்லியனூர்.

இயற்பெயர் : எத்திராசலு (எ) அரங்கசாமி.

பெற்றேர் : அரங்க திருக்காமு, துளசியம்மாள்.

உடன் பிறந்தோர் : தங்கை செயா (எ) ஆண்டாள்.

தம்பியர் : சௌந்திரராசலு, தேவிதாசன்,
கல்லாடன்.

மன்றல் ஆண்டு 1935

மனைவி : ஆதிலட்சமி;

மக்கள் : மாதரி, ஓயை, நக்கீரன், எழிலி, முல்லை,
இளவெயினி, நலங்கிள்ளி, நெடுங்கிள்ளி, பெருங்கிள்ளி.

வாழ்ந்த ஊர் : புதுவையை அடுத்த சேவியமேடு.

இல்லம் : புரட்சியகம்.

கல்வி : தொடக்கக்கல்வி — வில்லியனூரில்; கலவைக்
கல்லூரியில் பிரஞ்சு பயின்றுர் “தமிழ் பிரவே” பட்டம்
பெற்றுர். 1938-இல் வித்துவான் தேர்வுற்றுர்.

பாவேந்தரோடு தொடர்பு :

பாவேந்தரின் முதல் மாணுக்கர்.

இளவெதில் அவரிடத்தில் நான்பயின்று வந்தேன்

.....

பரப்புணியும் நற்றெழுதிலை அவரிடத்தில் கற்றேன்

படித்துணரும் நற்செய்திலை அவரிடத்தில் கண்டேன்

யாப்பணியைத் தொன் னாலீ அவர் விளக்கக் கேட்டேன் யார்ஜினிமேல் அவர்போல எனையூக்க வல்லார்?

காப்பணியாய் எனக்கிருந்தார்; நற்கவிதை யாக்கும் கலைச் செறிவை நனிவிளக்கி எனையுதச் செய்தார்’

இவ்வடிகள் பாவேந்தரோடு இவர் கொண்டிருந்த தொடர்பைக் காட்டும்—

அலுவல் : 1937இல், ஞ 25.75 சம்பளத்தில் ஆசிரியப் பணியைத் தொடங்கினார். காரைக்கால் புதினக் கல்லூரி, புதுவைக் கலைவகுக் கல்லூரி ஆகியவற்றில் பேராசிரியராக இருந்தார். 1971இல் ஒய்வு பெற்றார்.

கவிதை : முதற்பாடல்; ‘‘பாரதிநாள் இன்றடா! பாட்டிசைத்து ஆடடா!’’,

“தமிழன்” இதழில் 1938இல் வெளியானது. ‘‘ரமி’ மற்றும் வேறு புனைபெயர்களில் எழுதத் தொடங்கினார். ‘‘வாணிதாசன்’’ என்ற பெயரே நிலைத்தது.

பொன்னி, தமிழன், காதல், திராவிடநாடு, முத்தாரம், மூராசொலி, மன்றம், குயில், திருவிளக்கு, செண்பகம், நெய்தல், கவிதை ஆகிய இதழ்கள் இவர் கவிதைகளைத் தாங்கி வந்தன.

சாகித்திய அகாடமியின் “தமிழ்க் கவிதைக் களஞ்சியம்” தென்மொழிகளின் புத்தக வெளியீட்டுக் கழகத் தில் “புதுத் தமிழ்க் கவிமலர்கள்,” இன்னும் பல்வேறு தொகுப்பு நூல்களில் இவர் பாடல்கள் இடம் பெற்றுள்ளன. உருசியம், ஆங்கிலம், ஆகிய மொழிகளில் இவருடைய பாடல்கள் மொழிபெயர்க்கப்பட்டுள்ளன.

திருச்சி, கோவை ஆகிய இலக்கியமாநாட்டுக் கவியரங்கு களில் பரிசு பெற்றுள்ளார்.

1968இல் உலகத் தமிழ் மாநாட்டுக் கவியரங்கத் தலைமை ஏற்றுர்.

நூல்கள் : முதல் வெளியீடு—1949 தமிழ்ச்சி—மற்றும், பதினைந்து நூல்கள் வெளியிட்டுள்ளார், மொழிபெயர்ப்பு: வித்தோர் உய்கோவின் நாடகம், “காதல் எங்கே?” கீதே மோபசான் கதைகள், பிரஞ்சு தமிழ் அகராதி முதலியன்.

விருதுகள் : 1954ஆம் ஆண்டு பிரஞ்சுக் குடியரசு தலைவர் “Ordre de L'Etoile d'Anjouan” என்னும் சிறப்பு விருது அளித்தார்; “புதுமைக் கவிஞர்” என்று பாராட்டப் பெற்ற இவர், தெ-ஆ-மா. தமிழ்க் கவிஞர் மன்றத் தாரால் “கவிஞரேறு” என்றும், புதுவைத் தமிழ்ச் சங்கத்தாரால் “பாவலர் மணி” என்றும் 1972ஆம் ஆண்டில் சிறப்பிக்கப் பெற்றுர். 1975இல் “பாட்டரங்கப் பாடல்” எனும் நூலுக்குத் தமிழக அரசின் முதற் பரிசு. 1979இல், தமிழக அரசின் பாவேந்தர் விருது.

மறைவு : “கெஞ்சி வாழ்தல் நஞ்சினுங் கொடிது” “கோடி கொடுப்பினும் கொள்கையிற் கோடேல்” என்று தாம் உரைத்தவாறு வாழ்ந்த கவிஞரேறு அவர்கள் 7—8—74இல் மறைந்தார்.



உள்ளநறை

1.	காதல் வாழியவே	...	9
2.	இனிதே! இனிதே!	...	11
3.	ஒருவழி உரை!	...	15
4.	இவன் யார்?	...	19
5.	அவனில்லா வாழ்க்கை!	...	23
6.	அறிவாளோ?	...	27
7.	சிரித்தாள்!	...	30
8.	நன்றங்று!	...	33
9.	பூட்டிடுமின்!	...	35
10.	பொருள் தேடி வருகின்றேன்!	...	38
11.	பெருகும் பிரிவுத் துயர்!	...	40
12.	வந்தான் மகிழே!	...	42

1. காதல் வாழியவே!

பொன்னைப் போலப் பூத்தது காடு!

சின்னச் செடியில் சிறுசிறு கூண்டு

புல்லீக் கிழித்துப் புட்கள் புனைந்த

இல்லம்! இதைப்போல் இயற்றுவார் யாரே?

பாட்டொலி, பேடைப் பறப்பொலி வீச்சுக்

கேட்டால் இனிக்கும் செந்தேன்! செந்தேன்!!

நெளிநீர் ஓடை நிமிர்ந்த தாமரை

ஒளிமலர் அழகின் ஓவியம்! அல்லிச்

செவ்விதழ் விரிப்பே செந்தீ நெருப்பாம்!

அவ்விதழ் ஊடே அலையும் வண்டுகள்

காட்டைந் தின்பழம்; களாப்பழம்! ஆம்! ஆம்!

மீட்டும் இகையோ மென்யாழ் ஓலியாம்!

தென்றல் சிறுபுதர் அலைக்க அலைக்க

ஒன்றிய புறவு மணிக்குரல் எழுப்பும்

மூல்லீ ஞாத்த மூல்லீ நாட!

பரிதி ஒளியெனப், பாய்புனால் வளியெனச்,

சுரிதிரைக் கடல்குழ் தொடர்மலை நிலமென,

விரிவான் வெளியென விளம்பிய யாவும்

அரும்பெருங் காதல் ஆக்கத்தின் விணைவாம்!

நடப்பன, பறப்பன, நகர்வன பலவும்

நடப்பன காதலால்! காதலே முதலாம்!

கிடப்பன மலைகள்; கிளைப்பன மரங்கள்!

அடக்கமே காதற்(கு) அடங்குவ துளவே!

காதல் இலையேல் உலகமும் உயிர்க்காது!

காதல் இலையேல் உயிரினம் பிழைக்காது!

காதல் இலையேல் கடலை முழுக்காது!

காதல் இலையேல் காய்கதிர் நிலைக்காது!

அதனால்,—

மகிழினும் பெரிதாம்; வானினும் பெரிதாம்;

கடவினும் பெரிதாம் காதல்!

கதிரினும் பெரிதாம் காதல் வாழியவே!!

2. இனிதே! இனிதே!

பாடுவோம் வாராய்! பாடுவோம் வாராய்!

கோடுயர் மரத்திற் பாடுங் குயில்போற்

பாடுவோம் வாராய்! பாடுவோம் வாராய்!

வலக்கை இடக்கை உலக்கை மாற்றிச்

சலசலத் தோடும் அருவி தந்த

குலிச்செந் நெல்லைக் குற்றுவோம் வாராய்!

மாமழை வாழ்க! மாமழை வாழ்க!

மாமழைக் குயிர்தரும் ஞாயிறு வாழ்க!

காமர் நிலவும் கடலும் மலையும்

பாடுவோம் வாராய்! பாடுவோம் வாராய்!

அன்னம் நானும் மென்னடைப் பாவாய்!

பொன்செய் மேனி இன்சவை அமிழ்தே!

நன்செய் விளைவே! நகைமுக நிலவே!

இன்சொற் பாட்டொன் றியம்புக முன்னே!

கரும்புகை யொத்த பெரும்பெயல் ஓய்ந்தது!

கரும்பு விளைந்தது! விளைந்தது கழனி!

அரும்பு புதரெலாம் அரும்பி மலர்ந்தது!

விருந்தே வாழ்க பெருந்தேன் மலையே!

நகுமே கேட்போர்! நகுமே தலைவி!

முகிலிடைப் பாடும் முழுநில வேயாம்

அகில்வளர் குன்றத் தமைந்த தேனைட

மிகுதொலை வளதாம்! விளைவாற் பயனென்ன?

பெயலால் நிறைந்த பெருமலைப் பொய்கை
அயலுள் மரத்தின் இலைஅடர் பாறையை
வயற்கரும் பழித்து வருமத யானை
மயலால் தழுவும்! வாழிய காதல்!

காதல்! காதல்! காதல் இனிது!
காதல் எதையும் கடந்தது காதல்!
காதல் உடலுயிர் கண்ணுக் கினிது!
காதல் இலையேற் சாதல் இனிதே!

கொன்ற விலங்கின் ஈனக் குரலைக்
குன்றெதிர் ஒலிக்கும் குறுஞ்சீன யருகில்
நின்று பிளையுடல் நீள்கலை வருடும்!
என்றும் காதல் இனிதே தோழி!

ஈருடல் ஓருயிர் இலைந்தால் இனிதே!
வார்புனர் செடிபோல் வளர்ந்தால் இனிதே!
சூர்வியி ஒளிபோற் சூடில் இனிதே!
வேர்விடாக் காதல் வீணபேச் சன்றே?

செக்கர் சிந்திய செந்திற ஒளியில்
கொக்குப் பேடை குரல்வினி காட்டும்
அக்கம் பக்கத் தடர்கிளைப் புட்கள்
செக்கச் சிவக்கும் தீச்சுடர் மாலை!

செக்கச் சிவக்கும் தீச்சுடர் மாலை
மிக்குக் காதலர் மேனியைத் தீயக்கும்!
மிக்குக் காதல் மேவா தோர்க்கே
அக்கறை யேனே செக்கர் மீதே?
என்றுநான் வெட்டி இடையிடைப் பாடக்
குன்றெழு மதியக் கோதை நல்லாள்,

காதல் இனிதே! காதல் இனிதே!
கண்ணெடு கண்கள் கவ்வும் காதல்
இனிதே! இனிதே! எவற்றினும் இனிதே!
என்றனள்! நானே எடுத்துரை என்றனன்!

சிற்றில் அமைத்தே சிறுசோறு படைக்க
உண்டான்; இன்பம் உண்டான்; சிற்றில்
அழித்தான்; என்னை அழுதிடச் செய்தான்;
பட்டி மகளென் பள்ளிப் பாட்டையில்
எட்டி யிருந்தே இளநகை பூத்தான்!

எட்டின நாட்கள்; இஜைந்தன விழிகள்!
வந்தான்; போன்ன்; வந்துகொண் டிருந்தான்;
சந்திலோர் நாளென் சிந்தையைப் பறித்தான்;
காலையும் மாலையும் கடன்கொடுத் தான் போல்
மாலையில் வருவான்; காலையில் வருவான்;
குரலால், விழியால் குறிப்பை அனுப்புவான்;
திரையிட்ட சன்னல் மறைவில் பார்ப்பான்;
கதவின் இடுக்கில் கண்ணெண்ணி பாய்ச்சி
இதயத் துள்ளே ஏற்றினுன் அன்பை!
பொய்கை ஆடப் புறப்பட் டேன்நான்!
கையை வீசிக் கருத்தில் ஸான் போல்
மைதவழ் மாமலைச் சாரவின் ஓரம்
நடந்தான்; அவன்விழி நடந்ததென் னருகில்!

குடத்தை இறக்கிக் குனிந்தேன்! அங்கே
மடமட வென்று வந்தான்; நின்றுன்;
'அட்டா! கொண்ணையில் அமைந்த பூவில்
எத்தனை வண்டுகள்? எத்தனை வண்டுகள்?'
எனச்சொலிச் சிரித்தான்; எனவிழி பறித்தான்!

கைத்தலம் வைத்தென் கரிய சுந்தலீத்
தொடுவான் போலத் தொட்டான் மெய்யை!

நெருப்பால் அவளை எரிப்பாள் போலச்
சொன்னேன் சுடுசொல்; சொன்ன சொல் அறியேன்!
சிரித்தான்; என் ஜை இறுக அணைத்தான்!
'விடு! விடு!' என்றேன் வெறுப்பாய்! ஆனால்,
'தொடு! தொடு!' என்றதென் துணிவிலா நெஞ்சம்!
அவளை நான்,—
என்னென் ரூரைப்பேன்! என்னென் ரூரைப்பேன்!

பொன்னென யில் சிந்தும் புதுஞா யிறுபோல்
முன்னர்த் தோன்றும் அவன்முகப் பொலிவு!
குறிஞ்சி நாட்டுக் குன்றம் அவன்தோள்!
குளிர்தேன் அவன்விழி! கொடும்தீ சொற்கள்!
அளிசெய் உள்ளம்! அடங்கார்க் கோபுலி!
தொட்டான் என்ஜைத்; தொட்டான் உளத்தைக்!
கட்டுக் கடங்கா முரட்டுக் காளையின்
இருகை அணைப்போ இனிதே! இனிதே!
என்றனள்; அவன்வாழ் இடத்தை நோக்கினான்!
ஒன்றிய உளத்துக் காதல்
இனிதே! இனிதே! எவற்றினும் இனிதே!

3. ஒருவழி உரை!

கொடிகள் மறைத்த பெருங்கல், சிறுகல்
அடிமலைச் சாரல் கிழங்காய்ந் தருந்தும்
இனநிரைப் பன்றிகள் மேய்ச்சல் ஏருமைகள்!
முத்திமை நல்லார் விழிச்சைப் பூக்கள்!
களிறு வளைத்த இளந்தமை மூங்கிலோ
மீண்பிடிப் போரெறி தூண்டில்போல் தோன்றும்!
முழவுகள் தூக்கி முடிந்துவைத்த கைப்போல்
கிழப்பலாத் தொங்கும் பழமலைச் சாரல்
சிறுகுடி நல்லீலார் குறுமகள் கண்டேன்!
எழிலோ வியமே எழுந்து நடந்தது!
சிந்திற்றுக் காற்சிலம்பு! சிந்திற் றிளநகை!
காந்தளம் மென்விரல் காந்தளைக் கொய்யப்
புதரின் இடையே புருப்புகு மாப்போல்
கொடியிடை நோகப் படர்ந்தது திங்கள்

முகமும் நுதலும் இருகையும் கண்ணும்
நடையும் மொழியும் அட்டா! என் சொல்வேன்!
முகிலிடைத் தோன்றி ஓளிவிடும் திங்கள்
முகத்தாள்! பொருந்தாது! மாசன்டு திங்கட்கு!
நெற்றி பிறையாம்! பிறைவளர்ந்து தேயும்!
இளமுங்கில் கைகள்! மலையா பிறப்பிடம்?
பூவியி! இல்லை; சைனவாழும் பூக்கள்!
மயிலியல்! அன்றன்று; கார்கண்டே ஆடும்மயில்!

சொல்கினி! சொல்ல உரைக்கும் பசங்கினி!

ஒவ்வா உவமையைத் தேடி அலுத்தேன்!

அவளுக் கவளே! தமிழ்த்தொகைப் பாடல்கள்!

தோளில் பிரிந்து பூரணம் நறுங்கூந்தல்

உச்சி மலையில் உறையும் முகிற்குலம்!

காதணி தொங்கலோ கார்மின்னல்! அம்மின்னல்

கண்டே குயில்கள் களிப்பேறப் பாடினவே!

இன் னும்கேள்:

வல்லான்கைப் பாவவயோ? மாமணத் தென்றலோ?

சொல்லாழம் தோய்ந்த கலியோ? அகம்புறமோ?

என் னென்பேன் தோழா! எஜைப்பறித்தே போனுள்!

நினைவில் அவளே! நிழலில் அவளே!

கனவிலும் அன்னுள்சீர்க் கட்டழ கேதோன்றும்!

ஓரிருநாள் வந்தென் உளத்தை மலர்விழியால்

ஈர்த்தாள்; உளத்திற்கூர் ஈட்டியைப் பாய்ச்சினுள்!

நோய்தந்தாள்; நோய்க்குப் பகைமருந்து தானென்று)

அறியாள்; அறியாள்னன் னுள்ளம்! அறியாள்!

வெறிகமழ் மாமலை, சோலை, மலர்ப்பொய்கை,

ஊர்ப்பொது மன்றம், குளம், குட்டை, தோப்பு,

விளைந்த வயற்காடு, வீட்டின் புறத்தோட்டம்,

கண்ணித் தமிழாய் கழகங்கள், ஓவியத்தைத்

தீட்டும் திருக்கூடம், பந்தாடு மாடங்கள்,

தையல் பயிலும் விடுதியில் தையலைத்

தேடினேன்; ஏமாந்தேன்; செய்வ தறியேன்;

தெருவழியில் நான்செல்லா நாட்களொன் றில்லையே!

செல்வம் இழந்த திருடன்தன் செல்வத்தைத்

தேடுதல்போல் தேடி அலைந் தேன்; மனஞ் சோர்ந்தேன்।

கலையோடு மான்கள் இலைக்காட்டைத் தாவும்
மலைச்சாரற் கொம்பின் தலைப்பூத்த ழப்போல்
நிலையற்றேன் தோழா! அலைமோது துள்ளாம்!

வரையூடி நீலக் கடலாடிச் சீறி
இரைந்தோடும் வானக் கருமேகம் போல்நான்
நிரையற்றேன் தோழா! புரையோடிற் ருள்ளாம்!

இழிந்தோடும் பாம்பாய் வழிந்தோடும் ஓடை
வழிப்பட்ட கொம்பு சுழிப்பட்ட நீர்போல்
தொழிலற்றேன் தோழா வழியற்ற தாலே!

மலைச்சாரல் புன்செய் அலைக்காற்று மூங்கில்
குலைவிட்ட வாழை குருத்தோலை செந்நெல்
உலைப்பட்ட பொன்போல் அலைப்பட்டேன் தோழா!

களம்வென்ற கோட்டுக் கருமேக யானை
குளம்மூழ்க, அந்தக் குளம்பெற்ற நீர்போல்
உளம் நொந்தேன் தோழா! அலைமோது துள்ளாம்!

கார்கண்டு வித்தி மழைபிபாய்த்துப் பேரனபின்
நீர்பார்த்தே ஏங்கும் வறியன் உழவன்போல்
சீரற்றுப் போகும் அவளில்லா வாழ்க்கை!

வளர்வேணிற் காலம்போய் மாறிப் பொளிவிழந்த
குளிர்மர நீள்சோலை, குன்றம், குளம்போல்
வளமற்றுப் போகும் அவளில்லா வாழ்க்கை!

அரும்பெரும் மக்கள் அணியணியாய்க் கூடித்
திருவிழாச் செய்து முடித்த இடம்போல்
உருவற்றுப் போகும் அவளில்லா வாழ்க்கை!

இன்ப இலக்கியம்

குடிநலம் பேணு அமைச்சாரும் நாட்டில்
 விடுபட்டும் துன்பம் விடுபடா மக்கள் போல்
 குடிகெட்டுப் போகும் அவளில்லா வாழ்க்கை!

அறவாழ்க்கை ஓங்க, அறம்பேண, நம்முன்னேர்
 காட்டிய வீரமும் ஈகையும் காட்ட,
 இசைமன் றியக்கும் இனியநல் யாழாம்;
 புதிதீன்ற பூங்கொத்து; புன்னகைச் சோலை;
 மலைச்சாரல் நன்செய்; வளர்தீங் கரும்பே
 உளந்தொட்டுப் போன இளமயில்! நானவளைப்
 பெற்றுல்நல் வாழ்வு பெறுதலும் கூடும்!
 ஒருவழி தோழா, உரை!

4. இவன் யார்?

அக்கா! இவன் யார்? அறியாதான் போல
எக்காலும் எவ்விடத்தும் என்னடியைப் பின்பற்றிப்
பக்கம் வருகின்றுன்; பார்க்காமற் பார்க்கின்றுன்!
ஆண்முகன்; காண்போர் அகத்தழகன்; திண்டோளான்;
செக்கச் சிவந்த மேனியான்; சிரிப்பிதழான்;
ஒளிசெய்து நாட்டிற் குயிரளிக்கும் வெய்யோன்;
அளிசெய் விழியான்; ஆக்கஞ்சேர் மாமழை;
இல்லார்க் களிக்கும் ஈகைக் குணமுடையான்;
நல்லோர் ஒழுக்கம் எல்லாம் உடையான்;
சூத்து முறையுணர் குறுமகளிர் ஆட்டம்போற்
ழுத்துக் குனிந்தாடும் பூங்கொம்பை மெல்லத்
தீண்டாது தீண்டவரும் தென்னுட்டுப் பூந்தென்றல்;
பழக இனிக்கும் பழந்தமிழ்ப் பாட்டக்கா!
இன்னே ரன்ன இனிய பண்டு
நிறைந்துளன் என்றே நினைக்கத் தோன்றும்!
அன்னேன் அவன் தன் ஆண்டகை விட்டுக்:
கருமான் உலைத்தீக் கொழுந்துபோல் இலவன்
பெருமரம் தோட்டத்திற் பூப்பூக்கப் பூத்தேடிப்
பொருளெல்லாம் தேயப் புதிதாய் ஒருவரிடம்
பொருள் கேட்க நானும் புதியன்போல் நிற்கின்றுன்!

இதற்குமுன் வந்தறியாப் பட்டணத்தில் உற்றூர்
புதுக்குடியைத் தேடுவான் போல் தேடி
மதுநாறும் பூச்சிசடிகள் மனைமுன்னர் ஓர்பால்
ஒதுக்கிடத்தில் ஊழைபோல் நிற்கின்றுன் அக்கா!

பெற்றதெல்லாம் இந்தப் பெருவுலகிற் கேயளித்து
வற்றி யுலர்ந்த ஆறுபோல் நாம்வாழும்
சிற்றூர்த் தெருவு கிடக்க, அத்தெருவிற்
பெற்றிழந்தான் போலப் பேசாமல் நிற்கின்றுன்!

குன்றச் சிறுகல் குளம்தீந்தி ஆடல்போல்
கன் ரீன்ற நாகு தலைமுழிக்கிக் காதாட்ட
ஒன் நிரண்டு செண்டை ஒடி வருமளவும்
நின்றிருக்கும் கொக்கேபோல் நிற்கின்றுன் அக்கா!

உணவைப் பொதுவாக்கி உண்பிக்கச் செய்யும்
குணமிலா அரசியலார் சீர்கெட்ட கொள்கைபோற்,
பணம்பதுக்கும் செல்வர் வழிபார்க்கும் கள்வன்போல்
மனம்நாறும் சோலை வழிபார்த்து நிற்கின்றுன்!

எனைவளர்த்த பொன்னி குடிவளர்க்கும் நாட்டில்
மனைதோறும் கிள்ளை வண்டமிழைப் பாடப்
புனையிழையார் இரைசபயிலும் பொதுமன்றத் துள்ளே
விளையாயும் ஒற்றன்போல் மெல்லநுழை கின்றுன்!

செந்தமிழர் பூங்கொடிகள், மயிலினங்கள், திங்கள்,
நந்தீன்ற முத்துப்பல் நலைக்காட்டி விளாங்காய்ப்
பந்தாடும் கூடத்துள் வந்துவந்து நின்று
நொந்திலோத்த உளத்தோடு நோக்குகிறுன் அக்கா!

வீட்டகத்திற் கெண்டை விழிக்கழு செய்து
காட்டகத்தில் தோகை கார்கண்டே ஆடல்போல்
நாட்டகத்திற் பெண்கள் நடம்பயிலும் கூடத்துள்
நோட்டம்பார்ப் பான்போல் நுழைகின்றுன் அக்கா!

மலைதவழும் கார்கடவில் மடங்குதிரைக் கூந்தல்
தலைவாரி நூலடுக்கை மார்பகத்தில் தாங்கிக்
கலைவளர்க்கும் கல்லூரிக் கிளம்பிடிகள் போகச்
சிலையாகத் திசைபார்த்து நிற்கின்றுன் அக்கா!

வற்றுத நிழற்சாலை, வாள்போன்ற கொன்றை
நெற்றெருவிக்கும் மரக்காடு, நீளோடை, பொய்கை
கற்றூர்வாய்ப் பொருள்கேட்கும்

[பிள்ளையைப்போற் காத்துச்
சுற்றியெனை வந்துவந்து தொடர்கின்றுன் அக்கா.

கொடியேறிப் பூத்த கொன்றை அடர்கிளையில்
அடிதப்பி வந்த குயில்தேடி, அக்குயிலைக்
கொடுவேலும் கையுமாய்க் கூர்ந்தாயும் வேடன்போல்
நெடுஞ்சாரல் வந்துவந்து நிற்கின்றுன் அக்கா!

மலைக்காட்டுக் குன்றில் வலைப்பட்ட மான்தப்பி
இலையத்திக் காதுயர்த்தி இருட்குன்றம் போய்மறையச்
சிலையேந்தித் தேடிச் செய்வ தறியாது
நிலைகுலைந்து நிற்பான்போல் நிற்கின்றுன் அக்கா!

இவன்யார்?

எக்காலும் எவ்விடத்தும் என்னடியைப் பின்பற்றிப்
பக்கம் வருகின்றுன்; பார்க்காமற் பார்க்கின்றுன்;
பேச நினைக்கின்றுன்; பேசியதே இல்லையக்கா!

அறியான்; அடக்க வொடுக்கமாய் வேறேதோ
 குறியுள்ளான் போலக் குனிகின்றுன்; ஆனாலும்,
 கடைக்கண்ணுல் என்ஜைக் கண்டுகண் டேதோ
 அடைய விரும்புவான் போல
 நடைபயில் கின்றுன்! நகைப்புக் குரியோனே!

5. அவனில்லா வாழ்க்கை!

கெண்ணட விழியே! கிளிமொழியே! என்தோழி!
பண்டெடமுந்த நற்பாடல், பழந்தமிழின் இனிமையெலாம்
கொண்டிருக்கும் எனதன்பன் கொல்புவியைத்

[தெனுாற்றிக்

கிண்டி யெடுத்த அழுதைக், கீழ்க்கடவிற்
கண்டெடுத்த முத்தைக், கற்கண்ணட, ஒளிமணியைக்
கண்டாயா சொல்லேன் கட்டிக் கரும்பை?
உயிரை, உடலை, ஒளிசெய்யும் பரிதியை,
அயர்வைத் தூரத்தும் அடர்கிளைப்பூங் காற்றைப்,
பயிர்விளைக்கும் மாமழையைப், பசங்குன்றைப், புளிக்காத்
தயிர்போல் இனிக்கும் தமிழ்ச்சொல் லழகணைக்
கண்டாயா? சொல்லேன்! கலங்குதடி என்னுள்ளம்!

அன்பன் மறைபொருளை அறிந்து பிறர்க்குரைக்கும்
துன்பம்செய் தோழன் தொடர்புபோல், என்னெற்றி
இன்பம் பெருக ஒளிபெருக்கி இல்லாக்கால்
துன்பம் விளைக்கும் பகையாகத் தோன்றியதே!

அருகிருக்க நண்பர் பெரும்புகழை ஏற்றிப்
பெருங்குறை அவர்மறையைப் பேசுகின்ற புல்லர்போல்,
கருங்குவளைக் கண்கள் காட்டிக் கொடுக்கும்
பெரும்பகைபோற் பின் தொடர்ந்து வந்ததடி தோழி!

வாய்விட்டுச் சொல்லாது மனமடக்கிப் பார்த்தாலும்
தாய்நாடும் கண்றுபோல் தாவி அவனருகில்
போய்நாடும் என்னெஞ்சின் போக்கே எனக்கு
வாய்த்த பெரும்பக்கயாய் வந்து முளைத்ததடி!

தாயருகில் இருந்தாலும், தமிழ்பாடக் கேட்டாலும்
தேய்பிறையில் திங்கள் ஒளிமங்கல் போலென்
பாய்புவியைக் காணுது பசப்பூறும் நெற்றி!

பழம்புளியைக் கூட்டிப் பலகறிகள் இட்டுக்
குழம்பாக்கும் சட்டியின் மூடிசொட்டும் நீர்போல்
அழுதழுது நீர்மல்கி அழகிழக்கும் கண்கள்!

வேய்வளரும் மலிலத்தோளான் மென்னகையைக் காணுது
காய்ந்த கொடியில் நிறமிழக்கும் கொவ்வைபோல்
வாய்க்கடையில் நிறமிழக்கும் மலர்பூத்த உதடு!

மயலூட்டும் அன்பன் வரைத்தோளைக் காணுமற்
பெயலற் றுலர்ந்த பெருமுங்கில் போல
இயலற் ற தோள்கள் என்செய்வேன் தோழி!

சிலையேந்தும் தீஞ்சொல்லான் திருத்தோள்கள் காணுது
கலகலத்த வண்டிக் கட்டவிழ்தல் போலென்
நிலைகுலிந்த முன்கையின் வளைநெகிழ்ந்து போகும்!

நிழலில் துளிர்த்த சிறுகிளையின் நீள் இலைபோல்
முழவார்க்கும் பாம்போடை முன்கண்ட காதலனின்
அழகெண்ணி என்மேனி அழகற்றுப் போகும்!

இளவேனில் அத்தானின் இன்னுரையைக் கேளாது
குளம்வற்றத் தாமரைப்பூங் கொடிவாடல் போல்நான்
வளங்கிட்டு மனஞ்சோர்ந்து வாடுகிறேன் தோழி!

நட்டு வளர்க்கும் நறுமுல்லை மொட்டரும்பித்
தொட்டேறும் துணைக்கொம்பைக் கானுது காற்றிற்
பட்டலைதல் போல்நானும் பாடழிந்தேன் தோழி!

கார்தந்த செந்தெல்லைச் சீராக்கி இட்ட
நீர்ப்பாளை தீயேற நிலைகுலையும் அரிசிபோல்
போர்த்தோளைக் கானுது பொலிவிழந்தேன் தோழி!

நீரற்றுக் காய்ந்த ஆற்றின் நிலைபோலச்
சீரற்றுப் போகும் அவனில்லா வாழ்க்கை !

மாரி வளம்பெருக்க வற்றியபின் காய்ந்த
ஏரிபோல் ஆகும் அவனில்லா வாழ்க்கை !

நெல்விளையா நன்செய் நிலப்பறப்பைப் போலச்
செல்லாத காசாகும் அவனில்லா வாழ்க்கை!

மழைகானுப் புன்செய்யில் வளரும் பயிர்போல
அழகற்றுப் போகும் அவனில்லா வாழ்க்கை!

உளம்ளவுவாக் காதலரின் உருப்படாக் குடித்தனம் போல்
வளமற்ற தாகும் அவனில்லா வாழ்க்கை!

பிள்ளை ஒன்றேனும் இல்லாப் பெருங்குடிபோல்
சள்ளை நிறைந்ததாம் அவனில்லா வாழ்க்கை!

ஒலியற்றுப் போன ஊரின் கடைத்தெருபோல்
பொலிவற்றுப் போகும் அவனில்லா வாழ்க்கை!

கணக்காயன் இல்லா வகுப்பேபோல் என்றும்
பினக்கு நிறைந்ததாம் அவனில்லா வாழ்க்கை!

அறிவில்லாப் பேச்சின் செறிவுபோல் என்றும்
ஞியற்றுப் போகும் அவனில்லா வாழ்க்கை!

உடைமை பொதுசெய்யா நாட்டில் உயரும்
மகடமைபோல் ஆகும் அவனில்லா வாழ்க்கை!
நிலவில்லா வான நீள் இரவைப் போலப்
பலரஞ்சக் கூடும் அவனில்லா வாழ்க்கை!

மணமில்லா வண்ண மலர்பூத்த நைப்போல்
குணமற்றுப் போகும் அவனில்லா வாழ்க்கை!

சொல்லாழும் தோயாக் கல்லார் கவிபோலச்
செல்லாத தாகும் அவனில்லா வாழ்க்கை!

இசையற்ற பாட்டின் இயல்புபோல் என்றும்
பசையற்றுப் போகும் அவனில்லா வாழ்க்கை!

அதனால்,

உடுக்கை இழந்தவன் கைபோல் உதவும்
வடுக்கண்ணுய! என்தோழி! மாதவிப்பூங் கொத்தே!
இமையே! எனதுயிரே! என்னுயிரை மீட்கநீ
காலைக் கதிரவனும்! காட்சிப் பெருவிருந்தாம்!
பூமணத்தை வாரிவரும் பூந்தென்றல் காதலைக்
கண்டு நெருங்கிக் கதிரக்கேங்கும் தாமரைப்பூ
உண்வென் நூரத்துவாடி !

6. அறிவாளோ?

திருவிழாக் காலம் தெருநெடுக நின்றே
அருங்காவல் செய்வோர் அணிபோல் மரங்கள்
வரிசையாய் நிற்க, மலர்க்கிளையின் உச்சி
பொரிவண்டு தாதுண்ணப், புள்ளிக் குயிலிசைக்க,
முன்னாள் கிளைடூத்து முத்த மலர்களைல்லாம்
வீழ்ந்து சுருங்கி விரித்தபொன் ஆடைபோற்
பாட்டை நெடுகக் கிடக்க, மஜைதோறும்
கூடத்தில் முன்னாள் குலவி மகிழ்ந்தசொல்.
மாடத்திற் பைங்கிளை வாய்விட்டுக் கூறிவரக்,
கூண்டுக் கிளியெடுத்துக் கொஞ்சித் தெருவுள்ள
சன்னல் வழிபார்க்கும் மின்னலைக் கண்டார்கள்!
கண்டார்கள் வான் நிலவைக் கண்டார்கள் தோகையை!
வாய்திறந்து நின்றூர் மலைத்து!
அங்கொருவன்,
கண்கலங்கி மூச்செறிந்து பார்த்தான் கனிந்து!

எனோவிலித்தான் :

அழகொழுகக் கல்லில் அமைத்த சிலைபோலும்,
முழுநிலவு பொய்க்க முளைத்த மலர்போலும்
எழிலுடையாள் உன்தலைவி! என்னென்பேன் தோழி!
கண்டார் உயிர்வாழார் என்ப தறிவாளோ?

அன்னத்தைப் போலும், அழகுப் பிடிபோலும்,
மின்னால் இடிவிளைக்கும் முகிற்குலத்தைக் கண்டாடும்
சின்ன மயில்போலும் சாயலள் உன்தலைவி!
கண்டார் உயிர்வாழார் என்ப தறிவாளோ?

மின்னலைப் போலும், வேல்விழியார் தம்பற்கள்
தன்னகத்தே கொண்ட மூல்லைக் கொடிபோலும்
சின்ன இடையுடையாள் உன்தலைவி! அன்னுளைக்
கண்டார் உயிர்வாழார் என்ப தறிவாளோ?

கூரம்பு போலும், குளத்து மலர்போலும்,
நீர்வாழும் கெண்ணை நிழல்மா வடுப்போலும்
சீர்பெற்ற கண்ணுள் உன் தலைவி! அன்னுளைக்
கண்டார் உயிர்வாழார் என்ப தறிவாளோ?

பொதிகை வளர்ச்ந்தின் புதுப்பலகை போலும்,
மதுமலர்குழ் ஓடை வாய்த்த மலர்போலும்,
புதுமைக் கவிபோலும் கன்ன த்தாள் உன்தலைவி !
கண்டார் உயிர்வாழார் என்ப தறிவாளோ?

வெண்சங்கைப் போலும், விளைகழுகு போலும் ,
மண்குடத்து வாய்போலும் கழுத்துடையாள் உன்தலைவி!
புண்செய்தாள் நெஞ்சில்; போக்கும் மருந்தவளே!
கண்டார் உயிர்வாழார் என்ப தறிவாளோ?

நீர்நிறைந்த பொய்கை நிமிர்ந்தவெண் தாமரையின்
சீரும்பு போலும், செப்புச் சிமிழ்போலும்
வாரணிந்த மார்புடையாள் உன்தலைவி! அன்னுளைக்
கண்டார் உயிர்வாழார் என்ப தறிவாளோ?

தென் றலைப் போலும், செழும்பரிதி மூழ்கும்
 குன்றடர்ந்த இருள்சோலைக் குளிர்மையைப் போலும்,
 அன்றலர்ந்த டூப்போலும் இனிமையாள் உன்றலைவி!
 கண்டார் உயிர்வாழார் என்ப தறிவாளோ?

இன் னுங்கேள்:

அவளை வெறுத்தென்ன? அவளை ஈன் றெடுத்த
 பவள மணிமாலைத் தாயை வெறுத்தென்ன?
 குவளை மலர்த்தோழி! உன்னை வெறுத்தென்ன?
 குடியை வெறுத்தென்ன? குடிதந்த அந்தக்
 கொடியை வெறுத்தென்ன? கொடுநோயாம் உன்றலைவி
 நடையை வெறுத்தென்ன? நான் பிழைக்கப் போமோ?
 உயிர்த்தோழி!

சிற்றூரிற் கண்டாரின் செவ்வி அழித்தொழிக்கும்
 தொற்றுநோய் என்றவளை வீட்டில் அடைத்துத்
 தடைசெய்யா நாட்டுப் பெருங்குடி மக்களே!
 நஞ்சின் கொடியவ ராம்!

எனக்கூறி என்னருகில் நின்று தவித்துச்
 சினவேங்கை சோர்ந்து செயலற் றிருப்பதைப்போல்
 ஏங்கித் தவித்தான் அவன்!

நானே,—

மனமிரங்கி ஓடை மலர்ப்பொய்கை காட்டி
 உனைவருத்தும் நோய்க்கு மருந்தொன்று கூறித்
 தனிவிடுத்து வந்தேன்! நட!

7. சிரித்தாள்

யார் அவள்?.. அவளேதான்!...யாழ்கிடப் பதைப்போல்,
தமிழ்நூல் தனியே படிப்பா ரின்றிக்
கிடப்பதைப் போலக் கிடக்கின்றுள் கிள்ளீ!

வேர்மேல் தலைவைத்து மெல்லுடலீ நீட்டி
நீர்க்கெண்டை நோக்கி விழிக்கெண்டை பாயக்
கிடக்கின்றுள் கார்கானுத் தோகை கிடப்பதைப்போல்!
கண்ணைத் திறக்காது கல்லிற் செதுக்கிவைவத்த
வண்ணச் சிலைபோலென் வாழ்வரசி மரத்தடியில்
எண்ணம் எழுந்தோட விழியேங்க நறுஞ்சாந்துக்
கிண்ணம் கிடப்பதைப் போற்கிடக் கின்றுள்!

அவளருகில், --

மெல்ல நெருங்கிநான் வேறேதோ கேட்பான்போல்
சொல்லாடிக் காண்பேன் இனி!

நீலக் கடல்மேல் நெளியும் அலைபோன் ற
கோல நறுங்கூந்தற் பொற்கொடியே! மக்கட்குப்
பால்நிலவு நன்மை பயக்க எழுதலன்றி
ஆல்காட்டிற் காய்வதால் என்?

போரைப் புறங்கண்ட என்நாட்டு மூவேந்தர்
கூர்வாளைப் போன் ற குளிர்விழியே! செப்பக்கேள்!
போர்வாள் பகையை மறந் (து) அன் புடையோரை
வேர்கல்லி வீழ்த்துவதால் என்?

வாணைத் தொடுமலையின் உச்சி வடித்தெடுத்த
தேன்போன்ற இன்சொற் சிறுகுயிலே! அன்புடையோர்
ஊனில், உயிரில் இனிக்கும் தமிழ்ச்சொற்கள்
போனவிட மெங்கோ? புகல்!

சார்ந்தார்க் கிணிமை தரும்பொதிகைச் சாரல்வாழ்
கார்சாந்தக் கிண்ணத் தெழிலே! நல் லன்புடையோர்
சீரைக் கெடுத்துத் தெருவில் விடுவதனால்
ஹருன் ஜைத் தூற்றிடா தோ?

வளம்பெருக்கும் நீள்குன்றச் சாரல் வளர்ந்த
இளமுங்கில் நற்றேள் இளம்பிடியே! அன்புடையோர்
உளம்வாட்டித் தீய்த்துக் கெடுப்பதுவோ பெண்கள்
தளதளத்த தோளின் தகை?

நாட்டிற் குயிரளிக்கும் நன்மழையை வானத்திற்
கூட்டிவரும் கார்மின்னற் சிற்றிடையே! அன்பரை
வாட்டி வதக்கி மனஞ்சோரச் செய்வதுதான்
தீட்டா இடைச்செயலோ? செப்பு!

வாத்தும் பிடியும் வளர்காட்டுப் பாறைமேல்
கூத்துப் பயிலும் களிமயிலும் உன்சாயல்
பார்த்து மிகவேங்கச் செய்யலாம்! அன்பரைத்
தீய்த்தழிப்ப தாலென்ன வாம்?
செப்பக்கேள்!

சென்ற இளமை திரும்பா! மலர்ச்சோலைக்
குன்றும் சுஜையும் குளிர்நிழற் பூக்காடும்
இன்றேபோல் என்றும் இருக்குமோ? நினைத்துப்பார்!
போயோ?

இனக்கிளிகள் உன்குரலைக் கேட்டுத் திரும்பித்
தினைக்கொல்லீல் என்றுள்ளைத் தேடி வருமென்ற
மனக்கவலீ யாலோ வாய்திறவா திருக்கின்றுய?

பழமுண்ணும் கிள் ஜிகள் முன்காணு இனைகோவைப்
பழமென்றே உன்னிதழைப் பார்த்து விரைந்து
நழையுமென் றஞ்சியோ வாய்திறவா திருக்கின்றுய?

மாங்குயில்கள் நாண மரக்காட்டில் பாட்டிசைத்துத்
தீங்கனியைக் கோதவரும் சின்னாஞ் சிறுகுயில்கள்
ஈங்குவரு மென்றுநீ வாய்திறவா திருக்கின்றுய?

மூல்லீ மலர்மொட்டு, தெங்கின்முளை, அரிசி,
பல்லில்லீ வாயில், மாதுளையின் வித்தென்று
சொல்லுவா ரென்றுநீ வாய்திறவா திருக்கின்றுய?

விழிச்சிரிப்பும், வெள்ளாரித் தீம்பழத்துக் கன் னச்
சுழிச்சிரிப்பும் கூட்டிவரும் வாய்திறந்தால் பூத்த
கழிசிரிக்கும் என்று கலங்கித் தவிக்கின்றுய?

வாய்திறந்தால் மூல்லீ மலர்ந்ததாய் வண்டினங்கள்
ஆய்மலர் விட்டுன் இதழ்மலரை அண்டுமென்று
நோய்தீர் ஒருவார்த்தை சொல்லா திருக்கின்றுய?.

என்றேன்;

களுக்கென் றிடைகுலுங்கக் கார்மூல்லீக் காடு
சிரித்தது போலச் சிரித்தாள்; நெகிழ்ந்தாள்!

சிறகடித்து வானப் பெருவெளியிற் போய்த்திரியும்
மாடப் புறுவானே மே!

8. நன்றன்று!

கல்லருவி வான விற்போலப் பாய்ந்திசைக்கும்,
கழையின் நுனிதாழ்த்தி மழைக்களிறு பிடியூட்டும்,
குலைவாழைக் கச்சல் கொல்புலியின் கால்போல்
மலைச்சாரல் எங்கும் வளரும் திருநாடா!

பணிபடர்ந்த நீள்குன்றம், பாட்டிசைக்கும் ஒடை,
கனிமொழியாள், பசங்கிள்ளோ என்தலைவி தேடி
இனிஇரவில் நீவருதல் நன்றன்று! வந்தால்,
தனிப்பட்ட காளையெனக் கட்டக்கயி ரெடுப்பார்!

இன்னமுது, புரட்சிக்கவி, இனியபழம் பாடல்,
மென்னடையாள், விடிவானம் என்தலைவி தேடி
மின்னிருளில் நீவருதல் நன்றன்று! வந்தால்,
செந்தெல்மேய் ஏருமையெனத் தேடிப்பார்ப் பார்கள்!

கோட்டைப்பொன், மரமல்லி, குளிர்நீலப் பொய்கை,
தீட்டாத ஒவியமாம் என்தலைவி தேடித்
தோட்டத்துப் புறம்வருதல் நன்றன்று! வந்தால்,
காட்டுநரி வந்ததெனக் கதவைத்திறப் பார்கள்!

வான்பூத்த வெண்ணிலவு, வயல்பூத்த நீலம்,
தென்பூத்த சொல்லாள் என்தலைவி தேடிக்
கானுற்றைக் கடந்துவரல் நன்றன்று! வந்தால்,
மான்திருடும் கள்வனென வளைத்துக்கொள் வார்கள்!

கார்முதிர்ந்த நன் செய், கனிமுதிர்ந்த தோப்பு,
 கூர்முதிர்ந்த வேல்விழியாள் என் தலைவி தேடி
 ஊரருகே நீவருதல் நன்றன்று! வந்தால்,
 போர்ப்புவியே வந்ததினா ஆர்த்தமுவார் மக்கள்!

நீர்பூத்த செவ்வல்லி, நிலம்பூத்த முல்லை,
 வேர்பூத்த குண்டுபலா என் தலைவி தேடிக்
 காரிருளில் நீவருதல் நன்றன்று; வந்தாற்,
 போர்யானை வந்ததெனப் புடைக்களமும் ஊரே!

உண்மை

வெளிப்பட்டால் தலைவி உயிர்வெளிப் படுமே!
 என்னுயிர் அவளுடன் என்றும் இணைந்ததே!
 விரைவில் திருமணம் புரிதல்
 வேண்டும்! குடப்புகழ் விளங்க வேண்டுமே!

9. பூட்டிடுமின்

செடியீன் ற போழ்தின் சிறுநகைக் கேங்கி
விடியல் இசைபாடி மெல்ல நகைகாட்டி
முத்தம் நனியீன்று மொக்கின் முகம்மலர்த்தி
நித்தம் மதுஉண்ணும் வாய்ப்பிரிக்க வண்டினங்கள்
ஒங்கி வளர்ந்த உயர்மலையிற் கார்க்கூட்டம்
தேங்கி இருந்து செழுங்காற்றுல் தாக்குண்டே
உச்சி புகையும் உயர்மலையின் தீஅணைக்க
நச்சிவரும் நீள் அருவி நன்னீர் முகக்க
மயில்போல் படரும் மலைநாட்டுப் பெண்கள்
இயல்விழியை மொய்த்துப்பின் ஏமாறும் நாடா! கேள்!

காடிடன்றும், உளிப்போன் ற கல்லென்றும் பாராது
தேடி வரும்செய்கை, தித்திக்கும் செழுந்தேனே!
வாடா மலர்ஜூத்த மான்விழியாள் உன்தலைவி
கூடா ஓழுக்கமெனும் ஊர்வாய்க்குப் பூட்டிடுமின்!

ஆறென்றும், நீர்என்றும், அரவென்றும் கலங்காமல்
தேறி வரும்செய்கை, தித்திக்கும் செழுந்தேனே!
‘வேரூனாள்’ எனும்சொல் வெறும்வாய்க் கவல்போலுட
கூறித் திரியுமிந்த ஊர்வாய்க்குப் பூட்டிடுமின்!

வான் இடியை மலை இடிக்க, வான் மின்னால் வழிகாட்ட
தேன் மொழியைத் தேடி வரும்செய்கை, செழுந்தேனே!
காண்மயிலாள் என் தலைவி களவொழுக்கம் காட்டும்
ஊன்பசலை கண்டேசும் ஊர்வாய்க்குப் பூட்டிடுமின்!

வழிப்பறிப்போர்க் கஞ்சாமல், மதயாளைக் கஞ்சாமல்
ஒழிவின்றி வரும்செய்கை, உச்சிமலைச் செழுந்தேனே!
கழிநீல மலர்விழியாள் என் தலைவி களவொழுக்கம்
பழிபேசும் உணர்வில்லா ஊர்வாய்க்குப் பூட்டிடுமின்!

இன்னுங்கேள்:

ஆக்கப் பொறுத்தோம் ஆறப் பொறுப்பமெனும்
நோக்கோ டிருந்தாலும், நாறுமுறை நினைந்தாலும்
பூக்காட்டுத் தாதுப் பொன்பசலை மேனியளைச்
சாக்காட்டுக் கோட்டும் தரம்குறைக்கும் ஊர்ப்பேச்சே!

எட்டியது கிட்டியது பறப்பெதற்கோ என்றெண்ணிக்
கட்டோ டிருந்தாலும், காலம்எதிர் பார்த்தாலும்
மட்டார் குழலி உன்குறையை இவ்ஞாரார்
திட்டப் பொறுப்பாளோ? செத்தே மடிவாளோ!

குளத்துநீர் வருவெள்ளம் கொடுபோகா தென்கின்ற
உளத்தோ டிருந்தாலும், ஊழையாய் ஆனாலும்,
களத்துழவன் தன்குறையைக் கண்டவர்கள் கண்டபடி
தளர்த்த உரைப்பதெலாம் காடே தற்று வாழ்வாளோ?

எந்நாளும்,—

இல்லம் வருவிருந்தை ஏற்று மகிழ்விக்கும்
 நல்லறத்துக் கேற்ற நடைமுறையைக் கைக்கொண்டு
 பெற்றேர் மகிழு, நற் பேரறிஞர் வாழ்த்துரைக்க
 உற்ற வழிசெய்! உயர்வு!!

10. பொருள் தேடி வருகின்றேன்

செப்பு மலைபோலும் தீயின் உருக்கோடி
அப்படியே தெங்கி உறைந்த அணிபோலும்
நீரில்லா மேடு நிழவில்லாப் படுபள்ளம்
நேர்இல்லா வழிப்பாட்டை நெடுகும் சிதறுண்ட
சூரான உளிபோற் குறுங்கற்கள் பெருங்கற்கள்
தார்க்குச்சி போலத் தாக்கும் வழியெங்கும்
அறிவில்லா மாற்றுன் படைஅழித்த பேரூர்போல்
செறிவின்றி மொட்டை மரங்கள் கிளைகாய்ந்தே
எங்கெங்கோ ஒன்றிரண்டு எழிலற்று நின்றிருக்கும்
வெங்கொடுமை மிக்க விரிகானம் தாண்டிச்
சென்று பொருள்தேடித் திரும்பி வருகின்றேன் !
என்றும் பொருளுக் கடிமையே மண்ணுலகம்!
கன்று பசுநிறை தத்தே கடிமையை ஓம்பிடலாம் !
அன்றன்றும் வருவோர்க்கு அகமகிழத் தந்திடலாம் !
பொருள் இல்லார்க் கிவ்வுலகம் இலையென்ற [பொன்மொழியை
இருநாள் மறப்பதுவோ? உறுப்பொருளோத் தேடியயின்
வருவார் பலர்மஜைக்கே; வகைவகையாய்ப் பணிபுரிவார்;
தருவார் புகழ்மாலை; தனிமதிப்பும் உண்டாம் !

பொருள்தேடி வருகின்றேன்

அணிமணிக்குப் பொருள்தேவை! அறஞ்சிசய்யப்
பொருள்தேவை!

பிணிபோக்கப் பொருள்தேவை! பிறர்க்கீயப்
பொருள் தேவை!

துணிவாங்கப் பொருள்தேவை! தோகை மனையாட்டி
இலையோ டிருக்க, நல் வின்பழுறப் பொருள்தேவை!

அதனால்,—

பொருளை விழரவில் தேடி மீண்டே

வருவன் வருவன் மனது கலங்கா (து)

இருவெனச் சொன்னதாய்ச் சொல்லி

கண்ணோர் மல்குமின் கண்மணிக் குரையே!

11. பெருகும் பிரிவுத்துயர்!

கைமலர் பொத்தி விழிமலர் கசக்கும்
நெய்தற் கன்னியர் நீள்கடை திறக்க
வைகறை எழுந்து மறிகடல் நிமிர்ந்து
கைதையம் பெரும்பூக் காட்டை மலர்த்தி
அலைகடல் வந்த கதிரவன் மாலை
உலையிற் கொல்லர் உருக்கும் இரும்பென
மலையிடை மறைந்து மக்களைப் பார்த்தே
'உலகம் நானின் ரேல் உய்யுமோ?' என்னும்
தலைக்கணச் செருக்கண் போல்ளூளி அடக்கும்!
இலையடர் புன்னை நெடுங்கிளை இருந்தே
பேடை பிரிந்த நாரையை விளிக்கும்!
கூட்டைத் தேடிப் புட்கள் குறுகும்!
கடன்பட் டேனும் மற்றவர்க் (கு) அளிக்க
உடன்பட் டேனெனத் திங்கள் உயரும்
செக்கச் சிவந்த இளைருள் மாலை!

பொருள் தேட முனைந்த புதுப்புனல் நாட்டி.ல்
பெருமாட அணிசவர்மேற் கிளிப்பிள்ளை தத்தை
வருமளவும் தொளையிருந்து வந்துவந்து பார்க்கும்
தரங்கண்டு விரைந்தேனும் வருவாரோ தோழி?

இல்லிருந்து பிரியாத எழில்மார்பன் அணைத்தோள்
புல்லும் மகளிர்க்குப் பாலைப் பொழி நிலவு
கொல்லும் தனித்தோரை என்ப துணர்ந்தேனும்
வல்லே நிலவின் வளிவடக்க வாராரோ?

தாழைப் புதரில் தனித்து றங்கும் பெட்டையினை
ஆழக் கடல் தாண்டி அணையவரும் நீள்நாறை!
தாழைச் சலசலப்பும் தலைதாழ்த்தும் வெய்யோனும்
ஏழை எணவாட்டும்; இடர்களைய வாராரோ?

அதோகேள்!

கோயில் மணியும் குரலெழுப்பி ஓய்ந்ததடி!
வாயில் விளக்கை வளைக்கைகள் ஏற்ற
அருகிலிருந்து டஞ்சுகரும் ஆளன் பெருந்தோளை
இருகையால் தாவும் எழில்மகளிர் கண்டே
பெருகும் பிரிவுத் துயர்!

12. வந்தான் மகிழே!

பைந்தமிழ் முறையே பயின் றவர் பாடல்போல்
வந்தது, புகுந்தது வயலிடை யாறு!

நிரம்பிய குளத்தே நிமிர்ந்தன மலர்கள்!

மரமெலாம் பூத்தது! கிளைசெடி பூத்தது!

வயலெலாம் நீலம்! வரப்பெலாம் குவளை!

அயலெலாம் உதிர்ந்த அழகுப் பூக்கள்!

பன்மணி நிறைந்த பசுமைப்பட்ட டாடை

தன்சுழைப் பின்றியே மற்றவர் உழைப்பில்

உண்டு களிப்போர்க் குதவும் வண்டுகள்!

மண்டிப் புதுப்பு வலம்வந் திசைக்கும்!

செங்கண் சிறுகுயில் எங்கும் விளிக்கும்!

அங்குள மாந்தளிர் அரிவையர் மேனியே!

சிந்திய தாதுகள் மகளிர்மெய்த் தேமலாம்!

வந்தது தென்றல்! மலரிடைப் புகுந்தது!

வந்தது நறுமணம்! இளவேணில் வந்ததே!

செடிமலர் சிதறிய சிறுபாறை மேல்மயிலும்

அடிபெயர்த்து) ஆடியே அகவலால் எளைன்னும்!

அடிபெயர்த்து) ஆடிமயில் அகவலால் எளைன்னள்

விடுவதுதான் அன்பென்றால், மெனியும்ஹடல்!

[யார்த்துப்பார்?

கரும்புவயல் பறந்தாடிக் கணிமரத்துப் பழங்கோதி
 அருங்கிளிகள் ‘அக்கக்கா’ எனான்ஜீன் அலக்கழிக்கும்
 அருங்கிளிகள் ‘அக்கக்கா’ எனான்ஜீன் அலக்கழிக்க
 இருப்பதுதான் அன்பென்றுல், உயிர்ப்பிரிவை [எவர்தடுப்பார்?]

பூத்தகுளம் புகுந்தாடிப் புதுமலரின் மதுவண்டே
 ஆர்த்திருக்கும் கருவண்டோ வழிஅனுகி எனைள்ளும்
 ஆர்த்திருக்கும் கருவண்டோ வழிஅனுகி எனைள்ளக்
 காத்திருப்ப(து) அன்பென்றுல், உயிர்காத் திருந்திடுமோ?

என்றுநீ—

புலம்பும் போழ்தே அலங்கல் மார்பன்
 தலைபுஜீன குதிரை ஊர்ந்தே
 வலம்வரு பரிதிபோல் வந்தான்! மகிழே!!

கவிஞரின் படைப்புக்கள்

தமிழ்ச்சி
கொடி மூல்லை
தொடுவானம்
எழிலோவியம்
வாணிதாசன் கவிதைகள்
தீர்த்த யாத்திரை
இன்ப இலக்கியம்
பொங்கற் பரிசு
குழந்தை இலக்கியம்
சிரித்த நுணை
இரவு வரவில்லை
பாட்டுப் பிறக்குமடா
இனிக்கும் பாட்டு
எழில் விருத்தம்
பாட்டரங்கப் பாடல்கள்
வாணிதாசன் கவிதைகள் II (அச்சில்)